

(၆)ကြိမ်မြောက် မြန်မာနိုင်ငံ အစာအိမ်အူလမ်းကြောင်းနှင့် အသည်းရောဂါ
အပြည်ပြည်ဆိုင်ရာ ဆေးပညာနှီးနှောဖလှယ်ပွဲ ဖွင့်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ရန်ကုန်မြို့

၂၀၂၀ ပြည့်နှစ်၊ ဖေဖော်ဝါရီလ (၈)ရက်

- မြန်မာနိုင်ငံတွင် အစာအိမ်အူလမ်းကြောင်းရောဂါနှင့် အသည်းရောဂါများဖြစ်ပွားမှုသည် များပြားလျက်ရှိပြီး ရောဂါဖြစ်ပွားသူများတွင် ၁၀နေ့ထိုင်မှုအရည်အသွေးကျဆင်းခြင်းနှင့် အရွယ်မတိုင်ခင် သေဆုံးခြင်း တို့ဖြစ်ပွားရုံသာမက ရောဂါဖြစ်ပွားသူများ၏ မိသားစုများတွင်လည်း ထိခိုက်ဆုံးရှုံးမှုများ ခံစားရပါကြောင်း၊
- ယခုဆေးပညာနှီးနှော ဖလှယ်ပွဲ၌ နိုင်ငံတကာနှင့် ပြည်တွင်းမှ ဆေးပညာရှင်များမှ အစာအိမ်အူလမ်းကြောင်းနှင့် အသည်းရောဂါ ဆေးပညာရပ်များ၊ လက်တွေ့အတွေ့အကြုံများနှင့်ပတ်သက်၍ ဆွေးနွေးဖလှယ်ခြင်းများကို ပြုလုပ်သွားမည်ဖြစ်သဖြင့် ပညာရပ်ကျွမ်းကျင်မှုပိုင်းဆိုင်ရာများ ပိုမိုမြင့်မားလာမည်ဖြစ်ပါကြောင်း၊
- အစာအိမ်အူလမ်းကြောင်းနှင့် အသည်းရောဂါကုသရေးသာမက ရောဂါကာကွယ်ရေးလုပ်ငန်းများသည်လည်း ညီတူညီမျှ အရေးကြီးပါကြောင်း၊
- ဝန်ကြီးဌာနအနေဖြင့် ကလေးငယ်များမွေးဖွားပြီး (၂၄)နာရီအတွင်း အသည်းရောင်အသားဝါ (ဘီ) ရောဂါကာကွယ်ဆေးကို ထိုးနှံပေးလျက်ရှိပါပြီး အဆိုပါကာကွယ်ဆေးထိုးနှံမှု လွှမ်းခြုံမှုအားကောင်းစေရေး ကြိုးပမ်းဆောင်ရွက်နေပါကြောင်း၊
- အသည်းရောင်အသားဝါ(ဘီ) ရောဂါကာကွယ်ဆေး လွှမ်းခြုံမှုအားကောင်းခြင်းဖြင့် အသည်းခြောက်ရောဂါနှင့် အသည်းကင်ဆာရောဂါများ ဖြစ်ပွားမှုများ ကျဆင်းလာမည်ဖြစ်ပါကြောင်း၊
- ကလေးငယ်များဖြစ်ပွားတတ်သော ပြင်းထန်ဝမ်းပျက်ဝမ်းလျောရောဂါကို ကာကွယ်နိုင်သည့် ရိုတာဗိုင်းရပ်(စ်) ကာကွယ်ဆေးကိုလည်း ယခုလအတွင်း တစ်နိုင်ငံလုံး စတင်တိုက်ကျွေးလျက်ရှိပြီဖြစ်၍ ကလေးငယ်များတွင် ပြင်းထန်ဝမ်းပျက်ဝမ်းလျောရောဂါ ဖြစ်ပွားမှုများလည်း လျော့နည်းကျဆင်းလာမည်ဖြစ်ပါကြောင်း၊
- မြန်မာနိုင်ငံဆရာဝန်အသင်းမှ မြန်မာနိုင်ငံ အစာအိမ်၊ အူလမ်းကြောင်းနှင့်အသည်းရောဂါအဖွဲ့ကို ဖွဲ့စည်းဆောင်ရွက်ခဲ့သည့် နှစ်(၂၀)ကာလအတွင်း အဖွဲ့ဝင်များ၏ စည်းလုံးညီညွတ်မှုများဖြင့်

ပညာရပ်ဆိုင်ရာ တိုးတက်ဖွံ့ဖြိုးမှုများ၊ သင်တန်းများ များစွာဆောင်ရွက်ခဲ့သည်ကို တွေ့ရှိရ သည့်အတွက် ချီးကျူးဂုဏ်ပြုပါကြောင်း၊

- မြန်မာနိုင်ငံမှ အစာအိမ်၊ အူလမ်းကြောင်းနှင့်အသည်းရောဂါဆိုင်ရာ အငြိမ်းစားဆေးပညာရှင် များနှင့် အစာအိမ်နှင့်အူလမ်းကြောင်းဆေးပညာ ပါရဂူဘွဲ့ရရှိသူ (၄၀)ဦး၊ အသည်းရောဂါ ဆေးပညာ ပါရဂူဘွဲ့ရရှိသူ (၂၀)ဦးတို့အပါအဝင် မျိုးဆက်သစ် ဆေးပညာရှင်များအနေဖြင့် စုစည်းညီညွတ်စွာဖြင့် ပညာရပ်ဖွံ့ဖြိုးတိုးတက်ရေးလုပ်ငန်းများ ဆက်လက်ဆောင်ရွက်ရမည် ဖြစ်ပါကြောင်း၊
- ယခုဆေးပညာနှီးနှောဖလှယ်ပွဲအကြိုအဖြစ် အစာအိမ်အူလမ်းကြောင်း မှန်ပြောင်းလက်တွေ့ သင်တန်း ဖွင့်လှစ်ဆောင်ရွက်ခဲ့ခြင်းသည် ကောင်းမွန်ပါကြောင်း၊
- ထို့အပြင် ဆေးပညာနှီးနှောဖလှယ်ပွဲတွင် အစာအိမ်၊ အူလမ်းကြောင်းရောဂါနှင့် အသည်း အသားဝါရောဂါများနှင့်ပတ်သက်၍ နောက်ဆုံးပေါ် ခေတ်မီကုထုံးများ၊ ကုသမှုနည်း စနစ်များ၊ အစာအိမ်အူလမ်းကြောင်း မှန်ပြောင်းအသုံးပြုကုသမှုနည်းစနစ်များ၊ ဖွံ့ဖြိုးဆဲနိုင်ငံများတွင် အသည်းရောင်အသားဝါရောဂါ ကာကွယ်ထိန်းချုပ်မှုလုပ်ငန်းများ၊ အသည်းခြောက်ရောဂါ၊ အသည်းကင်ဆာရောဂါစသည့် အကြောင်းအရာခေါင်းစဉ်အစုံကို သက်ဆိုင်ရာ ဘာသာရပ် အလိုက် နိုင်ငံတကာနှင့် ပြည်တွင်းမှ ပါမောက္ခများ၊ ပညာရှင်များက ပို့ချဆွေးနွေးကြပြီး လက်တွေ့ကုသမှုအကြောင်းအရာများကိုလည်း ပြည့်ပြည့်စုံစုံ ထည့်သွင်းဆွေးနွေးထားသည်ကို တွေ့ရသည့်အတွက် ပညာရပ်ကဏ္ဍပိုမိုဖွံ့ဖြိုးတိုးတက်မှုနှင့် နိုင်ငံအတွက်အထူး အကျိုးရှိမည့် ကိစ္စရပ်ဖြစ်ပါကြောင်း၊
- အစာအိမ်၊ အူလမ်းကြောင်းနှင့်အသည်း ရောဂါကုသရေးလုပ်ငန်းများတွင် ဆရာဝန်များသာမက သူနာပြုများနှင့် ကုသမှုအထောက်အကူပြုပညာရှင်များ၏ အခန်းကဏ္ဍသည်လည်း အရေးကြီး ပါကြောင်း၊ အဆိုပါပညာရှင်များ ပညာရပ်ကျွမ်းကျင်မှု စွမ်းဆောင်ရည်မြင့်မားရေးကိစ္စရပ်များ ကိုလည်း ဆောင်ရွက်ကြစေလိုပါကြောင်း၊
- ယခု ဆေးပညာနှီးနှောဖလှယ်ပွဲ၏ အကြောင်းအရာခေါင်းစဉ်ဖြစ်သော “ရည်ရွယ်မျှော်မှန်းချက် များ ဝေမျှကာ အနာဂတ်ပုံဖော်ဆောင်ရွက်မှာ (sharing the vision, shaping the future)” နှင့် အညီ မိမိတို့ ဆေးပညာဘာသာရပ်ကဏ္ဍ ပိုမိုဖွံ့ဖြိုးတိုးတက်ရေးအတွက် အတွေ့အကြုံများ၊ ရည်ရွယ်မျှော်မှန်းချက်များ ဝေမျှဆွေးနွေးကာ ရေရှည်ကာလအတွက် မူဝါဒ၊ မဟာဗျူဟာနှင့်

လုပ်ငန်းစဉ်များချမှတ်ဆောင်ရွက်သွားရန် များစွာအထောက်အကူပြုသည်ဖြစ်ပါ၍ အခြား ပညာရပ်ဆိုင်ရာ အဖွဲ့များအနေဖြင့်လည်း ယခုကဲ့သို့ ဆေးပညာနှီးနှောဖလှယ်ပွဲများကို ပြုလုပ် ကြစေလိုပါကြောင်း၊

- ဝန်ကြီးဌာနအနေဖြင့် သုတေသနလုပ်ငန်းများဆောင်ရွက်ရန်အတွက် (၂၀၁၆)ခုနှစ်၊ ဧပြီမှ ယခု ဘဏ္ဍာနှစ်အထိ ကျပ်ငွေသန်း (၆,၀၀၀)ကို ခွဲဝေချထားပေးခဲ့ပါကြောင်း၊
- ယခု ဆေးပညာနှီးနှောဖလှယ်ပွဲသို့ တက်ရောက်လာကြသည့် ဆေးပညာရှင်များအကြား ကွန်ရက်ချိတ်ဆက်ဆောင်ရွက်မှုများ ကောင်းမွန်စေလိုပြီး ကုထုံးဆိုင်ရာသုတေသန (clinical trial) များ၊ နိုင်ငံတကာမှ ဆေးရုံများ၊ သုတေသနအဖွဲ့အစည်းများနှင့်ပူးပေါင်း၍ ပေါင်းစုံလေ့လာမှု သုတေသန (multicentric research) များကိုလည်း လုပ်ဆောင်သွားစေလိုပါကြောင်း၊
- ဝန်ကြီးဌာနမှ အခြေခံကျန်းမာရေးဝန်ထမ်းပညာရှင်များထံ Mobile Tablet များဖြန့်ဝေပေးကာ ပြည်သူများအတွက် ကျန်းမာရေးစကားဝိုင်းများပြုလုပ်ကာ ကျန်းမာရေးအသိပညာမြှင့်တင်မှု များ ဆောင်ရွက်လျက်ရှိပါကြောင်း၊
- အဆိုပါ Mobile Tablet များတွင် ပြည်သူများအတွက် ရောဂါဖြစ်ပွားစေနိုင်သည့်အချက်များ၊ ရောဂါမဖြစ်ပွားစေရန် နေထိုင်စားသောက်ရမည့်ပုံစံများ၊ ရောဂါ၏ ကနဦးလက္ခဏာများ၊ ရောဂါ ဖြစ်ပွားမှုရှိပါက စောစီးစွာစစ်ဆေးကုသမှုခံယူရေး စသည်တို့နှင့်ပတ်သက်သည့် ကျန်းမာရေး အသိပညာများ ထည့်သွင်းပေးရန်အတွက် အစာအိမ်၊ အူလမ်းကြောင်းနှင့် အသည်းရောဂါ ဆေးပညာရှင်များမှ ပြုစုပေးအပ်စေလိုပါကြောင်း၊
- မြန်မာနိုင်ငံ အစာအိမ်၊ အူလမ်းကြောင်းနှင့်အသည်း ရောဂါအဖွဲ့အနေဖြင့် မြန်မာနိုင်ငံဆရာဝန် အသင်းမှ အခြားပညာရပ်ဆိုင်ရာအဖွဲ့များ၊ မြန်မာနိုင်ငံဆေးပညာရှင်အသင်းတို့နှင့် ပူးပေါင်း၍ အမှတ် (credit) ပေးမှတ်တမ်းတင်သည့် ပညာရပ်ဆိုင်ရာ စွမ်းဆောင်ရည်မြှင့်တင်မှုများကို ပိုမိုလုပ်ဆောင်သွားစေလိုပါကြောင်း၊
- နိုင်ငံတကာတွင် ဆောင်ရွက်နေသကဲ့သို့ အစာအိမ်၊ အူလမ်းကြောင်းရောဂါ ဘုတ်အဖွဲ့ အသိ အမှတ်ပြု အထူးကုဆရာဝန် (Board Certified Specialist) နှင့် အသည်းရောဂါ ဘုတ်အဖွဲ့ အသိအမှတ်ပြု အထူးကုဆရာဝန်များအဖြစ် မွေးထုတ်လေ့ကျင့်နိုင်ရေးအတွက်ကိုလည်း စဉ်းစား ဆောင်ရွက်ကြစေလိုပါကြောင်း၊

- ယခု ဆေးပညာနှီးနှောဖလှယ်ပွဲတွင် ဆွေးနွေးပို့ချမှုများကို မြန်မာနိုင်ငံအရပ်ရပ်ရှိ ဆေးပညာရှင်များ သိရှိလေ့လာနိုင်ရန်အတွက် ရုပ်သံမှတ်တမ်းရိုက်ကူးကာ မြန်မာနိုင်ငံဆရာဝန်အသင်းမှ တစ်ဆင့် ဖြန့်ဝေပေးသွားစေလိုပါကြောင်း၊
- အငြိမ်းစားဆေးပညာရှင်များ၊ မျိုးဆက်သစ်ဆေးပညာရှင်များ၊ ဆေးနှင့်ဆေးနှီးနှယ်အသင်းအဖွဲ့များ အားလုံးလက်တွဲပူးပေါင်း၍ ပြည်သူများတွင် အစာအိမ်၊ အူလမ်းကြောင်းနှင့် အသည်းရောဂါဖြစ်ပွားမှုများ လျော့နည်းကျဆင်းစေရေး ဆောင်ရွက်ကြရန် တိုက်တွန်းလိုပါကြောင်း။

အစည်းအဝေးသို့ တက်ရောက်သူများစာရင်း -

- ဒုတိယဝန်ကြီး
- အမြဲတမ်းအတွင်းဝန်
- မြန်မာနိုင်ငံ အစာအိမ်၊ အူလမ်းကြောင်းနှင့် အသည်းရောဂါအဖွဲ့ ဥက္ကဋ္ဌ
- ဆေးပညာနှီးနှောဖလှယ်ပွဲဖြစ်မြောက်ရေးကော်မတီ ဥက္ကဋ္ဌ
- တာဝန်ရှိသူများနှင့် ဖိတ်ကြားထားသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)